

ప్రయోజకత్వం



శ్రీ బొమ్మిరెడ్డిపల్లి సూర్యారావు

గోపాలం పెళ్లానికికూడా లోకువయిపోయాడు. లోకులకు మరీ లోకువయిపోయాడు. తను బి. ఏ. పాసయి, పన్నెండేళ్ళయి వుద్యోగం చేస్తున్నాడు. కాని గొత్తతోకలా ఆ వుద్యోగానికి ఎదుగూ పొదుగూ లేదు. అంటే తనకి లేదన్నమాట. ఎనిమిదేళ్ళ కూతురు బడికి వెళుతూన్న పిల్లకదా! ఇంట్లో పడివుండే పెళ్లానికి చీర కొనలేకపోయినా, పిల్లకి రెండు పరికిణీలయినా మంచివి కొనాలా మరి. అయితే ఈ రోజుల్లో బట్టలు కొనడమంటే మాటలా? ధరలు మండిపోతున్నాయి. “మొన్న కుట్టించిన చుక్కల పరికిణీ వుండాలిగా. అదేమయింది?” అన్నాడు గోపాలం చిరాగ్గా.

“మొన్నేమిటి మొన్న, ఆర్నెల్లయింది. ఇంకా కూచుంటుందా?” అన్నది భార్య సావిత్రి. ఆరోజు సావిత్రి మనసు చాల చిరాకుగావుంది. పొద్దుటే పాలనునిష పాతబాకీ తెమ్మని దెబ్బలాడి వెళ్ళింది. ఉట్టిమీద పెరుగు పిల్లి తిరగదోసింది. పెద్దపిల్లడికి జ్వరం తగిలింది. చేతివాడు, వెధవకి రండేళ్ళేనా లేవు. కాని మహా పెంకి. మరుగు తూన్న కాఫీనీళ్ళు కాళ్ళమీద పోసుకుని కాల్చుకున్నాడు. పెద్దపిల్ల కొత్తపరికిణీ కావాలని ఏడిచినానా అల్లరి పెట్టి బడికి వెళ్ళడం మానేసింది.

“ఆర్నెల్లకే చిరిగిపోయిందా పరికిణీ?” అన్నాడు గోపాలం ఏం మాట్లాడాలో తెలీక.

“పరికిణీ అన్నది మరి చిరగడేమిటి? అదేం రాయారప్పా?”

అవును మరి. రాధ బడిలో పలకమీద వుమ్మి తడిచేసి, చేత్తోరాసి పరికిణీతో తుడుస్తుంది. మట్టిలో చేతులు పెట్టి పరికిణీకి తుడుస్తుంది. దీన్నంతటినీ భరిస్తూ ఎంతకాలముంటుంది పరికిణీ అన్నది. అదేం రాయారప్పా? గోపాలానికి కూతురిమీద కోప మొచ్చింది.

“వెధవముండ, బడి ఎగ్గొట్టేడానికి ఏదో సాకు చూసుకుంటుంది. ఆ చిరిగిన పరికిణీ వేసుకువెళ్ళు ఇవాళకి. ఘరవాలేదు.” అంటూ కూతురిమీద కళ్ళెర్ర జేకాడు. రాధ మళ్ళీ ఏడుపుకి లంకించుకుంది.

“చిన్నముండ, దానిమీ దెందుకా కోపం. బడిలో నలుగురూ నవ్వుతారని దాని ఏడుపు,” అంది సావిత్రి.

గోపాలాని కేమీ తోచలేదు. పిల్లల్ని కోప్పడితే ఇలా అంటుంది. ముద్దులాడితే, ఇలా ముద్దు చేసే వాళ్ళని పొడుచేస్తున్నారంటుంది. ఏమిటి దారి? ఏమిటి మాట్లాడాలో తెలీక “సరేలే, సాయింత్రం బజారుకు వెళ్ళి కుట్టించుకుందాం. ఏడవకు మరి” అన్నాడు రాధ చెయ్యి పట్టుకుని. “మహా కుట్టించారు లెండి! మీ చొక్కా కోటూ సంగతేదో మీరు చూసుకుందురూ చాలు! దాని సంగతీ, నాసంగతీ నే చూసుకుంటాను. లే, అమ్మా లే, ఏడవకు రేపు మామయ్యకు కబురుపెట్టి నాలుగు పరికిణీలు కుట్టిస్తాలే” అంటూ కూతుర్ని చేరదీసింది సావిత్రి.

“నా చొక్కా కోటూ విషయంతప్ప తక్కిన సంసారమంతా నీ తమ్ముడే భరిస్తున్నట్టు మాట్లాడతావేమిటి?”

“భరించినా వాడు భరించగలడు. వాడికేం మహారాజు, నాలుగొందలు జీతం” అంది సావిత్రి.

వాళ్ళ తమ్ముడికి కలకత్తాలో ఏదో కంపెనీలో వుద్యోగం. రెండువంద లిస్తారు. సావిత్రి తన దగ్గర కూడా నాలుగువందలని కోతలు కోస్తుంది. ఏదో, భోజరాజు మొహం చూస్తే కవిత్యం పుట్టేదిట, తన మొహం చూస్తే కోతలు పుడతాయి కాబోలు! రామ! రామ! ఏ మన్యాయం! అనుకున్నాడు గోపాలం.

“నేను రేపు మా అక్కయ్యగారింటికి వెళ్లి ఒక నెలతోజులుండి వస్తాను.” అంటూ కూతురి రక్కపట్టుకుని వంటింట్లోకి వెళ్ళింది సావిత్రి. గోపాలానికి ఏమిటి మాట్లాడాలో తెలీక రెండు నిముషాలు ఆలోచించేడు. ఏం మాట్లాడితే ఏం ప్రమాదమో నని భయం.

సావిత్రి వంటింట్లోంచి తనకి వినబడేలాగ, “నిజంగా వాళ్ళ సంసారంచూస్తే ముచ్చటేస్తుంది. మా బాత హాయిగా నెలకు నాలుగైదువందలు తెచ్చి యింట్లో పోస్తాడు. మనకంటే ఎవరేనా నయమే యీ లోకంలో” అంది.

గోపాలానికి భార్యమీద కోపమొచ్చింది. "అయితే నువ్వుకూడా మీ బావదగ్గరకే వెళ్ళివుండలేకపోయావ్." అందా మనుకున్నాడు. కాని అంతమాట అనలేదు. సావిత్రి ప్రతిరోజూ ఏదో విధంగా తన అసమర్థతను జ్ఞాపకం చేస్తూవుంటుంది.

సావిత్రిపుట్టింటివారు ఒకప్పుడు భాగ్యవంతులు. ఆవిడ తండ్రి స్త్రీడరీ చేసి బాగా డబ్బు ఆర్జించి మరీ చచ్చిపోయాడు. కాని ఆ ఆస్తిచాలవరకు పోయింది. అయినప్పటికీ తన తండ్రి స్త్రీడరీ చేశాడనీ, తన అన్నదమ్ములు, బంధువులు మంచి వుద్యోగాలు చేస్తున్నారనీ ఆవిడ గర్వం. తన భర్త తన కుటుంబహోదాకు తగినవాడు కాడని ఆవిడ అభిప్రాయం కాబోలు.

పెళ్లయిన మొదటిరోజుల్లో భర్తంపే సావిత్రికి మంచి గౌరవ ముండేది. చదువుకున్నవాడనీ, పెద్ద వుద్యోగం చెయ్యగలడనీ కలలుకంది. కాని రానురాను అతనిలో నమ్మకం పోయింది. అతను బి. ఏ. పాసయాడన్న విషయం మరచిపోయింది. "అవును మరి, డబ్బు సంపాదించలేని తరువాత ఎందుకొచ్చిన చదువు, దిక్కుమాలిన చదువు" అన్నాడు గోపాలం. తను వొట్టి అప్రయోజకుడు. తన ప్రయోజకత్వమంతా పిల్లల్ని కనడం తప్ప యింకేముంది? గోపాలానికి తనమీద తనకే జాలేసింది.

గోపాలం వీధిలో అరుగుమీద కూర్చుని తీవ్రంగా ఆలోచించేడు. తన స్థితి కళ్ళకు కట్టినట్టుంది. లోకంలో డబ్బు ఆర్జించలేనివాడు వొట్టి అప్రయోజకుడు; చెల్లనిరూపాయి. అయితే తనకి సంగతి తెలియకకాదు. తను బి. ఏ. పాసయిన తరువాత పెద్దవుద్యోగం చెయ్యాలనీ దర్జాగా, హాయిగా బతకాలనీ ఎన్నో కలలు కన్నాడు. అయితే ఆ పెద్దవుద్యోగం సంపాదించడం మెలాగో, డబ్బు ఆర్జించడం మెలాగో తెలియలేదు. తనకంటే తక్కువ చదువుకున్నవాళ్లు పెద్ద వుద్యోగాలు, ప్రమోషన్లు, ఎలా సంపాదిస్తున్నారు? డబ్బు ఎలా గడిస్తున్నారు? వాళ్ళకి సిఫారుసులుండే వుంటాయి; లంచాలు కట్టి వుంటారు; అధికారుల యిళ్ళకు వెళ్లి సేవచేస్తారు; హాయిగా లంచాలు పుచ్చుకుంటారు. తనెందుకు చెయ్యకూడదు? ఛీ! ఇవన్నీ వెధవపనులు! అయితే ఏం? వాళ్ళి వెధవపనులుచేసి బాగుపడ్డారు. తను నుడిగట్టుకు కూర్చుని ఏమిటి సాధించేడు? పెళ్లం చేత చీవాట్లు తప్ప!

తనతోబాటు చదువుకున్న విశ్వనాథం తాళిల్లారైనాడు. రంగనాథం వ్యాపారంచేసి కారుకొన్నాడు. తన తోడల్లుడు రామారావు గుమాస్తా పనిచేస్తూ అప్పుడే ఇల్లు కట్టించేడు. భూములు

కొన్నాడు. పబ్లిక్ గా లంచాలు పుచ్చుకుంటాడు. కాని ఆశ్చర్యం! వాడికి వూళ్ళో ఎంత గౌరవం! పిళ్లంతా డబ్బు ఎలా సంపాదిస్తున్నారు? ఈ చిదంబర రహస్య మేమిటో తను కూడా తెలుసుకోవాలని నిశ్చయించుకున్నాడు గోపాలం.

డబ్బు సంపాదించడానికిగల మార్గా లేమిటని ఆలోచించేడు. ముందు అధికారిమంచి సంపాదించాలి. వారింటికెళ్ళి సేవచేయాలి. లంచమివ్వాలి. లంచమివ్వడానికి తనదగ్గర డబ్బులేదు. అసలు రూలుప్రకారం తను యితరుల దగ్గర డబ్బు లంచాలు పుచ్చుకోని అందులో కొంతభాగం మీద వాళ్ళకివ్వాలి. తను ప్రస్తుతం పనిచేస్తున్న సీట్ లో లంచాలు తీసుకోడానికి చాల ఆవకాశాలున్నాయి. పన్నెండేళ్లు అనుభవమున్న క్రేడ్యుయేటె కదా అని దొరగారు తనకి మంచిసీట్ యిచ్చారు. ఇన్నాళ్ళూ ఇటువంటి ఆవకాశాన్ని సద్వినియోగం చేసుకోలేక పోయినందుకు విచారించారించేడు గోపాలం. కాబట్టి ఒక వేపు అధికారిని మంచిచేసుకుంటూ, యింకో వేపు లంచాలు పుచ్చుకుంటూ, అందులో కొంతభాగం అధికారికిస్తూ ప్రమోషన్ సంపాదించి, అప్పుడు యింకా ఎక్కువ లంచాలు సంపాదించి అలా వెళ్లిగా అంతా నిర్మించుకురావాలి! ఛేష్! ప్రాను మహా చక్కగా కుదిరింది అనుకున్నాడు గోపాలం. గౌతమబుద్ధుడికి జ్ఞానోదయం కలిగినటు గోపాలానికి యీ మహాపథకం స్ఫురించింది. ఉత్సాహంతో కుర్చీ దిగి అరుగుమీదకి గోడ్డుమీదకి ఒక దూకు దూకి వీధిలోంచి నడిచి వెళ్ళేడు.

ఇప్పుడు కోర్టుకు సెలవలు కాబట్టి మునసబు గారు ఇంటిదగ్గరే వుంటారు. మునసబు గారు చాల మంచివారు. ఇన్నాళ్ళూ ఆయనతో వ్యక్తిగతంగా సంబంధం పెట్టుకోకపోవడం పెద్ద పొరపాటు. మంచికేనా చెడ్డకేనా ఆయన డన్నుండాలి. అయితే యిన్నాళ్ళకి మొదటిసారిగా వారింటికి వెళుతున్నప్పుడు వొట్టి చేతులతో వెళ్ళకూడదు. ఒక డబ్బును మామిడిపళ్లు కొని పట్టుకెళ్ళితే బావుంటుంది. బహుశా తను వెళ్ళేసరికి ఆయన స్నానం చేస్తూనో, భోజనం చేస్తూనో వుంటారు. అప్పుడిపళ్లు మునసబు గారి కుమార్తె రవణమ్మ చేతికే ఇచ్చివచ్చును. రవణమ్మ చాల అందమైంది. ఇంటరు చదువుతోంది. ముందు ముందు తను రవణమ్మతో చనువుగా మాట్లాడాలి. వాళ్లింట్లో వాడిలాగే చనువుగా తిరగాలి. వాళ్ళకి చిన్నచిన్న పనులు చేసిపెట్టాలి. ఇవన్నీ తను కట్టబోయే సౌధానికి సోపానాలు. కొంపతీసి చనువుకొట్టారవణమ్మ తన్ను క్రేమిస్తే! వివాహం చేసుకోమంటే! ఒక భార్య వుండగా మళ్ళీ ఎలా చేసుకో

గలడు? తన భార్య చనిపోతే బాగుండు ననిపించింది గోపాలానికి. ఛీ! భార్య చావు కోరడమేమిటి? అందులోకి సావిత్రీని సుఖపెట్టడానికే కదా యీ అవస్థ అంతాను. ఇంతకీ రవణమ్మ కర్మంకాలి తన్నెందుకు వరిస్తుంది? అసలా సమస్య రానేరదు. ఇంతకీ ఏది ఎలా జరుగుతుందో ఎవరు చెప్పగలరు? ఆలోచనలతో గోపాలం బుర్ర కాటెక్కిపోయింది.

ప్రక్కనేవున్న మంగలిపాపులోకి వెళ్లి గడ్డాంగీయించుకుని, మొహం కడుక్కుని తల దువ్వుకుని, అద్దంలో చూసుకున్నాడు గోపాలం. తలమీద ఒకటి రెండు వెంట్రుకలు నెరిసేయి. కాని యవ్వనం సడలిపోలేదు.

పళ్లె దుకాణందగ్గర ఒక డజను మామిడిపళ్లు కొని సరాసరి మునసబు గారింటికి వెళ్లేడు గోపాలం. వీధి గుమ్మంలో నిలుచున్నాడు. లోపలినుండి రవణమ్మ వచ్చి "ఎవరు?" అంది.

"మునసబు గారు లేరా అండి?"

"పూజలో వున్నారు. అలా కూర్చోండి" అని వెళ్ళిపోయింది. రవణమ్మకు యీ పళ్లు ఎలా యివ్వడమో గోపాలానికి బోధపడలేదు. మళ్ళీ పిల్చిస్తే బాగుండదు! అసలేమని పిలవాలి?

ఇంతలో లోపలినుండి బంట్లోతు వీరయ్య వచ్చాడు. గోపాలానికి చక్కటి ఆలోచన తట్టింది. "మాడు వీరయ్యా, యీ మామిడిపళ్లు తీసికెళ్ళి ఇంట్లో అమ్మగారికిచ్చేసిరా" అని సంచీ అందించేడు వీరయ్యకి. తన చిక్కుసమస్య ఒక తృటిలో పరిష్కారమైంది.

మరో అయిదు నిమిషాలకి రవణమ్మ వీధిలోకి వచ్చింది. రవణమ్మ నిజంగా చాల అందమైంది. రొమ్మలమీద బరువుగా, నల్లగా తాచుపాములా జారుతున్న జడను రిబ్బను ముడివేసుకుంటోంది. తల వంచుకున్నప్పుడు తెల్లటి మెడమీద నీలిరక్త నాళాలు అందంగా కనిపిస్తున్నాయి. గోపాలం గాభరాగా లేచి నిలుచున్నాడు. మామిడిపళ్లు యీ మెచ్చేతికందించే భాగ్యం తనకు దక్కనందుకు విచారించేడు.

అతని గాభరా రవణమ్మ కనిపెట్టింది. "కూచోండి. నాన్న గారిపూజ అయింది. వస్తారు గోపాలం గారంటే మీరేనా?" అంది నవ్వుతూ.

"అవునండి."

"మామిడిపళ్లు చాల బాగున్నాయి. ఎక్కడివి? కొన్నారా?"

ఏమని జవాబివ్వాలో గోపాలానికి తోచలేదు.

ఇటువంటి ప్రశ్న వస్తుందనిగాని, వస్తే ఎలా జవాబివ్వాలనిగాని ఇంతకు మునుపు ఆలోచించుకొని రాలేదు. కొన్నానని చెప్తే లంచమిస్తున్నాడనుకుంటుంది. లేకపోతే ఎలా వచ్చాయంటుంది. ఏమిటి దారి? హఠాత్తుగా ఒక ఆలోచన తట్టింది.

"అబ్బే లేదండీ, మా తోటలో కాసినవి. ఈ రకం సువర్ణరేఖలు అసలు బజారులో కనబడవండీ!" అన్నాడు. తన సమయస్ఫూర్తికి సంతోషించేడు.

అంతలో మునసబు గారు లోపలినుండి వచ్చారు. గోపాలం లేచి నిలబడి వినయంగా నమస్కారం చేశాడు. మునసబు గారు చొక్కా తొడుక్కుంటూ, "ఏమిటోయ్—గోపాలం, ఏమిటి విశేషం?" అని ప్రశ్నించేరు.

"అబ్బే. ఏమీ లేదండీ, ఓసారి తమ దర్శనం చేసుకు వెళదామని వచ్చాను" అన్నాడు గోపాలం.

"నాన్నా, గోపాలం గారు వాళ్ల తోటలో కాసిన మామిడిపళ్లు తెచ్చి ఇచ్చేరు. చాల బావున్నాయి" అంది రవణమ్మ.

"అలాగటోయ్, చెప్పేవు కావు. ఏమాత్రం తోలుంది! పెద్దదేనా?"

"అబ్బే లేదండీ, ఏదో మా నాన్న గారు వేయించారు" అన్నాడు తడబడుతూ గోపాలం. తోట పరిమాణం ఎలా చెప్పాలో తెలియలేదు.

"ఏదో బాగానే వుంది. తోటా దొడ్డి యీ రోజుల్లో సంపాదించడమంటే బహుకష్టం" అన్నారు మునసబు గారు.

గోపాలం వుక్కిరిబిక్కిరైనాడు. అసలు వ్యవహారం ఇలా తిరుగుతుందని అనుకోలేదు. మునసబు గారితో తను డబ్బున్నవాడని చెప్పకోవాలో, ఎలా చెప్పకుంటే తన భావికార్యక్రమానికి మంచిదో ముందుగా ఆలోచించుకుని రాలేదు. ఏదైనప్పటికీ ఆయనముందు తనీవిధంగా అబద్ధమాడడం తన కిష్టంలేదు. అసలు వ్యవహారమంతా గందరగోళమైంది. ఛీ! దీనంతటికీ రవణమ్మే కారణం. తన పాలిట బాగా దాపరించింది, శనిలాగ! అనుకుని మునసబు గారి దగ్గర నెలవు తీసుకుని వెళ్ళిపోయాడు గోపాలం.

* * *

మన్నాటినుంచీ గోపాలం లంచాలు పుచ్చుకోవడం ప్రారంభించేడు. మొదట్లో కష్టంగా వున్నా తరవాత క్రమంగా అలవాటైంది. మనుషుల తరహాలనుబట్టి కేసులనుబట్టి ఎలా మాట్లాడాలో, లాక్యం, నటన, కపటం, మోసం అన్నీ చక్కగా అలవర్చుకున్నాడు. కాని ఇవన్నీ అతనికి సమంగా వంట

బట్టలేదు. లాక్యం లాక్యంగానూ, నటన నటనగానూ బయట పడేవి.

ఇప్పుడు గోపాలానికి స్నేహితులు ఎక్కువయారు. వారందరూ గోపాలాన్ని స్తుతించడం ప్రారంభించారు. ఊళ్లో ఎవరింట్లో ఏ శుభకార్యం జరిగినా అతనికి ఆహ్వాన మొచ్చేది. గోపాలం ఘనత బంధుకోటిలోకూడా వ్యాపించింది. బావ మరుదులు, తోడల్లుళ్ళూ తరుచు వస్తూ పోతున్నారు.

ఊళ్లో ఎప్పుడైనా గోపాలం విషయమొస్తే “గోపాలం దేనికైనా సమర్థుడు. అంచేతే భగవంతుడు అతనికి ఐశ్వర్యం, ధర్మచింత, ఉత్తమ గుణాలు అన్నీ ప్రసాదించేడు” అనేవారు పెద్దలు. సంఘంలో తన హోదా, తన ప్రయోజకత్వం ఎంతలో పెరిగిందో సుశువుగా గ్రహించేడు గోపాలం. కాని అతని కిదేం నచ్చలేదు. ఇప్పుడు బంధువులు, స్నేహితులూ మాటాడేమాటల్లో పెద్ద మార్పు కనిపించింది. “ఫలానాధూమి చవగ్గా అమ్మేస్తున్నారు కొంటారా” అని ప్రశ్నిస్తాడు ఒకడు. “ఈ అద్దెఇంట్లో ఎన్నాళ్ళీపాటు, ఒక చిన్న కొంప నిలేసుకుంటే మంచిద”ని యింకొకరు సలహా యిస్తారు. “మా సంఘానికి విరాళ మివ్వండి” అని యింకొకరు అర్థిస్తారు. “మీ కేమండీ, అదృక్ష్టవంతులు. బి. ఏ. పాసయేరు. చదువుకున్న చదువు వొట్టి నే పోతుందా, అంచేతే యీనాడు నాలుగు రాళ్లు సంపాదిస్తున్నారు” అని ఒకరిద్దరు తనముందే అన్నారు. అప్పుడు గోపాలానికి చాల చిరాకేసేది. “బోలెడు డబ్బుపోసి, శ్రమపడి బి. ఏ. చదవడం చాల పొరపాటుచేశాను. నా బి. ఏ. వల్ల నాలుగు రాళ్లు సంపాదించడంలేదు. నా సంపాదనవల్ల నాకూ, నా బి. ఏ కి గౌరవమొచ్చింది” అని జవాబు చెబుదామనుకున్నాడు. లంచాలు పుచ్చుకునేవాడికి విలువలు ఆపాదించే యీ అనాగరికులను చూసి గోపాలం అసహ్యించుకునేవాడు. కాని ఏమీ మాట్లాడకుండా వచ్చేసేవాడు.

ఇప్పుడు సావిత్రిలో కూడా గొప్పమార్పు గమనించేడు గోపాలం. సావిత్రిలో యిప్పుడు చిరాకు, కోపం మాయమయినాయి. పిల్లల్ని కొట్టదు. తన రోజూ చక్కగా అలంకరించుకుని, పిల్లలని మంచి సంరక్షణ చేస్తుంది. తనతో నెమ్మదిగా భయభక్తులతో, ప్రేమతో మాట్లాడుతుంది. ప్రతి విషయంలోనూ తన సలహా తీసుకుంటుంది. తన అనుమతి లేనిదే ఏ పనీ చేయదు. ఇంతకు ముందులా అక్కయ్య దగ్గరికి, అన్నగారి దగ్గరికి వెళ్లిపోతానని బెదిరించదు. తన అనుమతి కోరుతుంది. తను మాటాడితే ఎదురుచెప్పదు. తనపట్ల ఆమెకున్న అనరాగం విషయంలో తన కెప్పుడూ, ఎటువంటి సంశయమూ

లేదు. కాని ఆమెకూడా అందరి భార్యల్లాంటిదే. పాపం, అమాయకురాలు అనుకున్నాడు గోపాలం.

సావిత్రి తన్ను సంతోషపెట్టడానికి ప్రయత్నిస్తుంది. ఆమె మళ్ళీ తనవీణ బయటికి తీసింది. సావిత్రికి సంగీతం బాగా వచ్చును. వీణ వాయింప గలదు. పాడ గలదు. శ్రావ్యమైన కంఠం. పెళ్లయిన తొలిరోజుల్లో భార్య పాట విని పరవశం చెందే వాడు తను. ఆనాడు సావిత్రి పాట అవ్యక్త మధుర భావాల్లా, పూచిన సంపెంగ పువ్వు వాసనలా తిరింగాలుగా వచ్చి తన హృదయాన్ని తాకేది. ఆ రోజులు స్వప్నంలా గడిచేయి. ఆనాటి కినాడు మళ్ళీ పాట వింటున్నాడు.

కాని యీ పాట విన్నప్పుడు గోపాలానికి ఆనాటి అనుభూతి కలగడం లేదు. మీదు మిక్కిలి అతని మనసు ఎంతో బాధపడేది. ఇదంతా చాలా కృత్రిమంగా కనిపించేది.

ఒకనాడు సాయంత్రం కచేరీనుంచి వచ్చేసరికి సావిత్రి తల దువ్వుకుని, సిగలో గులాబీలు ముడుచుకుని అతని రాకకు ఎదురుమాస్తాంది. గోపాలం కాఫీ తాగి గదిలో కుర్చీమీద కూర్చుని దినపత్రిక చూస్తున్నాడు. సావిత్రి తమలపాకులకు సున్నం రాసి అందించింది.

“ఏమండీ, మా అమ్మ వుత్తరం వ్రాసింది” అంది మెల్లిగా.

“ఊహూ...”

“వచ్చేవారం మా చెల్లెలి పెళ్లట”

“మంచిదే”

“మనల్ని పిలవడానికి మా తమ్ముడు వస్తాడట. మీరొక వారం పదిరోజులు నెలవు పెడితే...”

“అబ్బే, లాభంలేదు. ఇప్పుడు కచేరీలో పనే క్కువగా వుంది. నెలవ దొరకదు. నువ్వెళ్లు నేను రాను.”

“బావుందండీ, మీరు రాకుండా నేను వెళ్లను సుమండీ.”

గోపాలానికి చిరాకేసింది. ఇంతకు మునుపు తనొక్కరే వాళ్ళవాళ్ళింటికి ఎన్నిసార్లు వెళ్ళలేదు? ఇప్పుడు ప్రయోజకుడైన భర్తతో వెళ్లి నలుగురిచేత మర్యాదలు పొందుదామని ఆశపడుతూంది అనుకున్నాడు గోపాలం.

ఆవేళ అసలు గోపాలంమనసు బాగులేదు. ఒకప్పుడు తనొక బీదస్త్రీదగ్గర లంచం తీసుకున్నాడు. అప్పటికే ఆమె ఇదరు పిల్లలతో. భర్త చనిపోయాడు. ఆమెకు తానెట్టి సహాయం చేయ్య

లేనని తెలిసి కూడా లంచం తీసుకున్నాడు. ఆమె మీద దావా వేసిన మార్వాడీవాడు కేసు గలుచుకుని ఆమె సామానులు జప్తు చేసుకున్నాడు. ఆ ప్రత్యేక ఇవాళ తనకి రోడ్డుమీద బిచ్చమెత్తుకుంటూ కనబడింది. తన మనసు ఎందుకో చాల బాధపడింది. తను చేస్తున్న పని చాల హేయమయింది. తన్ను తుమించమని ఆమెను తన మనసులోనే కోరేడు. ఇవాళతో విమైవాసరే ఒక దమ్మిడి లంచం తీసుకోకూడదని నిశ్చయించుకున్నాడు. ఈ కృత్రిమసౌఖ్యమే తన కెంతో బాధ కలిగిస్తోంది.

“మీరు రాకపోతే నేను వెళ్ళను” అంది సావిత్రి.

“అయితే ఏమవు. నేనుమాత్రం చస్తే రాను.” గోపాలానికి చాల కోప మొచ్చింది. “నావువ్యంగం పోతే మీవాళ్లు నాకేమేనా వువ్యంగమిస్తారా? వాళ్ళ కసలు కనికార మేనా కలగను. వీడొట్టి చవట వెధవని వెక్కిరించి సంతోషపడతారు” అన్నాడు చిరాకుగా. సావిత్రి మాటాడలేదు. గోపాలానికి వెంటనే విచారమేసింది. తను అర్థంలేకుండా కోపం తెచ్చుకున్నాడు.

సావిత్రి మాటాడకుండా, బుర్ర వొంచుకువి, చీరకొంగుతో కళ్ళనీళ్లు తుడుచుకుంది. ప్రయోజకుడైన భర్తమందు భార్య అంతకన్న చెయ్యగలిగిన దేముంది? ఏం, తన కోపం అర్థంలేనిదని చెప్పకూడదా? అసలు పెళ్ళామనేది మొగుడి కింతలా లోకు వయిపోవడం గోపాలానికి నచ్చలేదు.

కాని సావిత్రి కళ్ళనీళ్లు మాసేసరికి అతని మనసు కరిగింది. “ఎంత అమాయకురాలివే. ప్రతి చిన్న విషయానికీ యిలా అయితే ఎలా చెప్పా? నాకు సెలవు దొరకదు. నువ్వు మీ తమ్ముడితో వెళ్లు. సెలవు దొరికితే నేనూ వస్తాను” అని మెల్లిగా నచ్చ చెప్పేడు.

సావిత్రికి ధైర్యమొచ్చింది. పెళ్ళిలో చదివించడానికి చీర, పంచల చాపు కొనాలంది.

“సరే, నువ్వు బజారుకెళ్లి కొనుక్కురా, నాకు తీరికలేదు” అన్నాడు గోపాలం.

“మీరొచ్చి మంచివి ఎంచండి”

“నాకు చీరల గొడవ ఏమీ తెలిదు”

“బావుందండీ, తెలియకపోవడమేమిటి?” అంది సావిత్రి.

గోపాలానికి ఆశ్చర్యమేసింది. ఈ లోకంలో డబ్బు సంపాదించగలిగినవాడు సర్వజ్ఞుడని, వాడికి తెలియని విషయమంటూ వుండదని కాబోలు ఆమె

వుద్దేశం. అయినా, ఆమె వెళ్లి కొనుక్కోకూడదా? భార్య భర్తమీద యింతగా ఆధారపడడంలో అర్థం లేదనిపించింది గోపాలానికి.

చీర విషయమై గోపాలం పాతిక రూపాయలు మంజూరు చేశాడు. సావిత్రి అతి అయిష్టంగా వొప్పుకుంది. ప్రస్తుతానికి ఆమె, పిల్లలూ వెళ్ళడానికి నిర్ణయమైంది. కాని ఎలాగైనా సెలవుకోసం ప్రయత్నించమని సావిత్రి మరీ మరీ చెప్పింది.

గోపాలం ఆలోచనలో పడ్డాడు. లంచగొండి తనం తనకు ప్రసాదించిన హోదా, ప్రయోజకత్వాలను చూస్తే తనకే అసహ్యమేస్తోంది. జ్ఞానం మానవత్వం అనేవి డబ్బుకంటే విలువైనవనీ, అవే జీవితానికి ఆనందాన్నీ, పూర్ణత్వాన్నీ చేకూర్చగలవనీ తన మనసు హెచ్చరిస్తోంది. సంఘం కొలిచే కొలబద్దలతో తన ప్రయోజకత్వాన్ని కొలవడం తన విద్యకీ, విజ్ఞానానికీ ఎంతో అవమానకరంగా స్ఫురించింది. తనకీ గౌరవం అక్కరలేదు. తనలో వచ్చిన బ్రహ్మాండమైన మార్పును గమనించి ఆశ్చర్యపోయాడు గోపాలం. ఇక మీదట ఒక దమ్మిడికూడా లంచం పుచ్చుకోకూడదని నిశ్చయించుకున్నాడు.

రెండురోజులు గడిచేయి. ఈ రెండు రోజుల్లోనూ గోపాలం ఒక కానీ లంచం పుచ్చుకోలేదు. ఈ సంగతి అప్పడే కచేరిఅంతా వ్యాపించింది. అందరూ తలొకరితీ వ్యాఖ్యానించేగా. మూడోనాడు గోపాలం ఆఫీసుకు వెళ్ళేక, మునసబుగారు పిలిస్తే ఆయన గదిలోకి వెళ్ళేడు.

మునసబుగారు ఏదో వ్రాసుకుంటూ తలెత్తి కూర్చోమన్నట్లు సంజ్ఞచేశారు. కాని గోపాలం కూర్చోలేదు.

“రామకోటయ్యకు చార్జీ అప్పగించు, నీమీద వై నుండి పెద్ద చార్జీషీటువచ్చింది. కచేరీకాగితాల్లో నువ్వు చెయ్యరాని తప్పులు చేశావు. కొన్ని కాగితాలమీద తేదీలుకూడా మార్చబడివున్నాయి. నీమీద ఎంక్వయిరీ జరిగి కేసు ఏదో తేలేవరకూ నిన్ను ప్రస్తుతం సస్పెండు చెయ్యవలసి వచ్చింది.” అన్నారు మునసబుగారు గుక్క తిప్పకోకుండా.

గోపాలం నిలువునా కృంగిపోయాడు. ఏం చెయ్యాలో తెలియక అలాగే నిలుచున్నాడు. మునసబుగారు మళ్ళీ తలెత్తి, “నీ సంగతి నాకు బాగా అర్థమయింది. సరే ముందు ఆచార్జీషీటుకు సంజాయిషీ వ్రాసి దాఖలు చెయ్యి, తరవాత అలోచిద్దాం” అన్నారు. మునసబుగారు నిజంగా సహృదయులు.

గోపాలం మాటాడకుండా వచ్చి రామకోటయ్యకు చార్జీ అప్పగించేడు. పాపం పిల్లలవాడు అని తక్కిన గుమాస్తాలు సానుభూతి చూపించేరు.

హెడ్డు గుమాస్తామాత్రం వెకిలినవ్వు నవ్వేడు. "లంచాలు పుచ్చుకోగానే సరా? అబ్బో, దాని కంత సమర్థతకావాలి!" అన్నాడు అనుభవజ్ఞుడైన హెడ్డు గుమాస్తా. లంచాలు పుచ్చుకోవడంవల్ల పువ్వుగం పోవడంలో వున్న చిన్నతనం కంటే, లంచాలు పుచ్చుకోడంలో అసమర్థుడు కావడంలో ఎక్కువ చిన్నతనముందని కాబోలు అతని అభిప్రాయం. గోపాలానికి హెడ్డుగుమాస్తానుమాస్తే వొళ్లుమండింది. కాని మాటాడకుండా చార్జి షీటు పుచ్చుకుని యింటికి వచ్చేశాడు.

సరాసరి గదిలోకి వెళ్లి మంచంమీద పడుకున్నాడు. సావిత్రి తన చెల్లెలుపెళ్లికి వెళ్లడానికి సన్నాహమై వచ్చింది.

"ఏమండీ సెలవు దొరకలేదా?" అన్నది మెలిగా. గోపాలం మంచంమీద లేచి కూర్చున్నాడు. "సావిత్రి, ఇవాళ నా పువ్వుగం

పోయింది. మళ్ళీ ఏదేనా దొరికేవరకూ అంతా సెలవే. పద నేను కూడా వస్తాను మీవాళ్లింటికి." అన్నాడు.

సావిత్రి మొదట్లో నమ్మలేకపోయింది. కాని గోపాలం మళ్ళీ చెప్పేడు. ఆమెకు నోట మాట రాలేదు. ఎవరో తలమీద కర్రతో కొట్టినట్లనిపించింది. డబ్బులేక బాధపడిన కష్టదినాలు మళ్ళీ జ్ఞాపకమొచ్చాయి. భగవంతుడు తనకీ, తన పిల్లలకీ యీ శిక్ష ఎందుకు విధిస్తున్నాడో ఆమెకు అర్థం కాలేదు. తలగడలో మొహంపెట్టి చేతులతో కప్పుకుంది. "లే, విచారించకు వెళ్ళవ పువ్వుగం పోతే మరొకటి దొరకుతుంది. పద సామాను కట్టు, నేనూ వస్తాను వెళ్ళదాం" అన్నాడు గోపాలం.

"నేను వెళ్లను, నాకొద్దు" అని వెక్కి వెక్కి విడిచింది సావిత్రి. ఆమె ఎందుకు వెళ్లనంటూందో గోపాలానికి అర్థమయింది. సావిత్రిమీద అతనికి జాలి కలిగింది.

పక్షి రాజ!



శ్రీ కందుకూరి రామభద్రరావు

సంజ చెంగావి చెంగులు జూటనడవ
మిసిమి బంగారు టంచులు మెరిసిపోవు
పశ్చిమాకాశ మండలి నిశ్చలముగ
వలయములు చుట్టి యెగ సెదు పక్షి రాజ!

లాతి యండజ పక్షి కులాయములకు
జట్టుపల నార్చి పాతెడు సందడులకు
విముఖిత వహించి, వెలుగు విస్వీధినుండి
కాంచుచుంటివె సంధ్యావికాసప్రకృతి?

ఎన్నియేళ్ల పొంగులిముద్దుకొన్న చాన,
వృద్ధగౌతమి! సాయం ప్రవృద్ధరాగ
సంపదలన్నాతయై, నిల్చి ప్రశాంతసరణి
దర్శనముననొసగు జైతన్యమేదో!

సంజ కెంజాయ చాలు అపరంజినించు
తటమహోద్యాన నిత్యసౌందర్యలక్ష్మి
మధురహాసోపశోభిత మానభాష
నేదదేర్చును కలగిన జీవనముల

కవివె నీవును? ఆకాశ గమనమబ్బె
పుట్టుతోడనే! రసపరిపుష్టప్రకృతి
దన్మయత జెంది యేవో గీతములు నించి
పాడుకొందువు లోలోన నీడజంబ!

కలచు జీవితక్లిష్టసంఘటన స్మృతికి
మఱపు తలుపుబిగించి నెమ్మదిసి, సుంత
కూరుచుంటి నొంటిగ నదీకూలమంటు
హరిత తృణదళ రంజితాస్తరణభూమి.

ఈమనోహర ప్రకృతిలో నెగయు నిన్ను
గన్న సాజాత్యసంబంధకలన యేదో
వలసలో నాప్తదర్శనభాగ్యముటుల
నామెడింద నలర్చి యానందమొసగు.

ఓయి ఖగరాజ! రాగదే యుల్లసమున
అనుదినంబును నిట్లుసాయాహ్వాసమయ
సుందరాకాశపథమున, డెందమలర
బాడుకొందము ప్రకృతిసంపదలు నించి.